

छठ पर्व

प्रधानमंत्री नरेन्द्र मोदी ने छठ पर्व पर देश और दुनिया के श्रद्धालुओं को शुभकामनाएँ दी हैं। उन्होंने श्रद्धालुओं की अटूट भक्ति को नमन करते हुए कहा कि छठ आस्था, आराधना और प्रकृति प्रेम का अनूठा संगम है। प्रधानमंत्री ने कहा कि छठ पूजा के गीत और धुनें भक्ति और प्रकृति की भावना से ओतप्रोत हैं। मुख्यमंत्री डॉ. मोहन यादव ने भी छठ पूजा के प्रथम दिन नहाय-खाय की शुभकामनाएं दीं। उन्होंने कहा कि यह पर्व संतान की मंगलकामना और परिवार की खुशहाली के लिए समर्पण व त्याग की पराकाष्ठा है। राजधानी भोपाल में 52 घाटों और इंदौर में 150 से अधिक घाटों पर सूर्य उपासना का आयोजन किया जा रहा है। प्रशासन ने श्रद्धालुओं की सुविधा के लिए सुरक्षा, साफ-सफाई, प्रकाश और पेयजल की पूरी व्यवस्था की है।

प्रधानमंत्री - मन की बात

प्रधानमंत्री नरेन्द्र मोदी कल सुबह 11 बजे आकाशवाणी पर मन की बात कार्यक्रम में देश-विदेश के लोगों के साथ अपने विचार साझा करेंगे। यह इस मासिक रेडियो कार्यक्रम की 127वीं कड़ी होगी। यह कार्यक्रम पूरे आकाशवाणी और दूरदर्शन नेटवर्क, आकाशवाणी समाचार वेबसाइट और न्यूज़ऑनएआईआर मोबाइल ऐप पर प्रसारित किया जाएगा।

जीएसटी

वस्तु और सेवा कर बचत उत्सव का लाभ समाज के सभी वर्गों तक पहुंच रहा है। प्रधानमंत्री नरेन्द्र मोदी ने 22 सितंबर को इसकी शुरुआत की थी। आज हम आपको बताएंगे कि कैसे आवास क्षेत्र में नई जीएसटी दरें नागरिकों के लिए मददगार साबित हो रही हैं।

"अगली पीढ़ी के जीएसटी सुधारों ने विभिन्न निर्माण सामग्रियों में कर कटौती कर इन्हें अधिक किफायती बना दिया है, जिससे आवास और निर्माण क्षेत्र को बड़ा लाभ मिल रहा है। नए कर ढांचे में मार्बल और ग्रेनाइट ब्लॉक्स पर जीएसटी दर 12% से घटकर 5% कर दी गई है, जिससे फिनिशिंग और फ्लोरिंग की लागत में कमी आई है। इसी प्रकार सीमेंट पर कर की दर को 28% से घटकर 18% कर दिया गया है, जिससे निर्माण की कुल लागत में कमी आई है। वहीं, सेंड लाइन

ईंटों पर भी जीएसटी को 12% से घटकर पांच प्रतिशत कर दिया गया है। मीडिया से बात करते हुए एक निजी रियल एस्टेट डेवलपर्स के शीर्ष संगठन के अध्यक्ष जसमत विदिया ने बताया।

जो सरकार ने जीएसटी में जो कटौती की और रेट डिक्रीज किया उसमें से सीमेंट, ग्रेनाइट, स्टोन, ऐस पत्थर कई चीज में भाव कम कर दिया उसके हिसाब से हमारा रियल एस्टेट में काफी फायदा हुआ और उसका फायदा जो हम हमारे जो एंड यूजर है उनको हम देंगे तो उन लोगों को जो है एफोर्डेबल हाउस वाले उनको तो काफी फायदा हो जाएगा।

इन सुधारों से न केवल आवास और बुनियादी ढांचा विकास अधिक किफायती हो रहा है, बल्कि निर्माण क्षेत्र में सतत विकास को भी बढ़ावा मिल रहा है। समर्थ के साथ सकलेन अख्तर, आकाशवाणी समाचार, दिल्ली।"

कार्बाइड गन

मुख्यमंत्री डॉ. मोहन यादव ने कार्बाइड गन से हुई दुर्घटनाओं को गंभीर मानते हुए निर्देश दिए हैं कि सभी घायलों — विशेषकर बच्चों — का उपचार सर्वोच्च प्राथमिकता पर किया जाए। उन्होंने कहा कि इलाज, ऑपरेशन और नेत्र चिकित्सा में किसी प्रकार की कमी नहीं होनी चाहिए। जरूरत पड़ने पर मरीजों को एयर एम्बुलेंस से भी उपचार के लिए भेजा जाएगा। मुख्यमंत्री ने कार्बाइड गन के अवैध निर्माण, विक्रय और उपयोग पर *जीरो टॉलरेंस* की नीति अपनाने के निर्देश दिए हैं। उन्होंने कहा कि यह उपकरण नागरिक सुरक्षा के लिए सीधा खतरा है। स्वास्थ्य विभाग के अनुसार अधिकांश घायल स्वस्थ होकर घर लौट चुके हैं, जबकि दो मरीजों की आंखों में गंभीर चोट है जिनका इलाज जारी है।

विदेशी मुद्रा भंडार

भारत का विदेशी मुद्रा भंडार लगभग साढ़े चार अरब डॉलर बढ़कर 702 अरब डॉलर से अधिक हो गया। रिज़र्व बैंक द्वारा जारी साप्ताहिक सांख्यिकीय अनुपूरक के अनुसार, पिछले सप्ताह के दौरान, स्वर्ण भंडार भी लगभग 6 अरब 20 करोड़ डॉलर बढ़कर 108 अरब डॉलर से अधिक हो गया।

समाचार संक्षेप में

- भावांतर योजना अन्तर्गत आगरमालवा जिले के 38087 सोयाबीन उत्पादक कृषकों द्वारा 81419.69 हैक्टेयर सोयाबीन रकबे का पंजीयन करवाया गया है।
- सीहोर जिले में आगामी रबी विपणन वर्ष 2025-26 के लिए कृषि विभाग ने प्रमुख रबी फसलों के लिए 3 लाख 95 हजार 200 हेक्टेयर क्षेत्र में बोवनी का लक्ष्य रखा है।
